



**Fit-Tribunal tal-Konsumatur**

Fl-atti tat-Talba CCT 151/20/F

**Susan Galea**

vs

**Mohammed Nour Abdalla Aswed**

Illum, 2 ta' Ottubru, 2023

**It-Tribunal:**

Ra l-Avviż tat-Talba pprezentat mir-Rikorrenti nhar it-2 ta' Ottubru 2020;

Ra r-Risposta pprezentata mill-Intimat nhar it-23 ta' April 2021;

Sema' x-xhieda tar-Rikorrenti;

Ra l-affidvits u dokumenti pprezentati mir-Rikorrenti;

Ra li l-Intimat, għalkemm ipprezenta Risposta, ma deher fl-ebda seduta u ma pprezentax provi;

Ra li fis-seduta tas-26 ta' Ġunju 2023, it-Tribunal iddikjara il-provi kollha tal-Partijiet magħluqa u halla t-Talba għas-sentenza;

**Ikkonsidra:**

Illi permezz tat-Talba tagħha, ir-Rikorrenti qed titlob li l-Intimat jigi kkundannat iħallasha lura s-somma ta' elf Euro (€1,000) li hija kienet hallsitu sabiex jagħmel xogħol ta' *membrane* fuq is-saqaf tar-residenza tagħha. Tilmenta li xogħol ma sarx sewwa u minhabba f'hekk, qed issofri minn perkolazzjoni tal-ilma.



Illi permezz tar-Risposta tieghu, l-Intimat jikkontesta t-Talba tar-Rikorrenti billi jgħid li huwa kien issuġerixxa lir-Rikorrenti li jkun aħjar li jsir xogħol ta' manutenzjoni ulterjuri apparti l-membrane iżda hija insistiet li trid tagħmel il-membrane biss. Jgħid ukoll li huwa kien offra li jirringa "l-affarijiet li kienu nqalghu" iżda r-Rikorrenti kienet irrifjutat għax riedet biss il-flus lura.

Illi mid-dokumenti prodotti mir-Rikorrenti waqt ix-xhieda tagħha, jidher ċar li l-proġett li għalih kien inkarigat l-Intimat kien jinvolvi xogħlijiet oħrajn apparti l-*membrane* u allura, dak li qed tilmenta fuqu ir-Rikorrenti permezz tat-Talba odjerna huwa biss parti mix-xogħol. Senjatament il-fattura informali li kien għaddielha l-Intimat tindika s-somma ta' sitt mitt Euro (€600) bħala dik il-parti mill-prezz globali li tkopri x-xogħlijiet tal-*membrane*.

Illi r-ritratti eżebiti mir-Rikorrenti jindikaw il-mod tista' tgħid ta' kafkaf kif sar ix-xogħol tal-membrane mill-Intimat u wkoll xeni ta' perkolazzjoni qawwija tal-ilma fir-residenza tagħha. L-awtenticità ta' dawn ir-ritratti giet ikkonfermata bil-ġurament mir-Rikorrenti.

Illi fix-xhieda tagħha, ir-Rikorrenti tispjega li minhabba li x-xogħol kollu afdat lill-Intimat kien jinvolvi aktar minn *membrane*, u ankè bdil ta' saqaf, mhuwix minnu li l-Intimat kien qalilha li biex il-*membrane* isisr sewwa, kien jinhtieg li jsir xogħol ta' manutenzjoni ulterjuri. Tilmenta li baqa' qatt ma taha irċevuta fiskali tax-xogħol u għalhekk, ma setgħetx tibbenefika minn sussidju provdut mill-Awtorità tad-Djar. Tikkonkludi billi tgħid li biex illum sar mill-ġdid u sewwa x-xogħol tal-membrane, kellha tinkariga kumpanija oħra bi spiza ta' elf, erba mija u sebghin Euro (€1,470).

Illi skond il-prinċipji ġenerali tad-dritt in materja ta' adempjenza kuntrattwali, l-appaltatur, kif f'dan il-każ huwa l-Intimat, għandu jassikura li x-xogħol lilu kommiss ikun ser isir utilment u mhux b' mod li juri difetti jew li addirittura jiddanneġġju l-proprjetà tal-konsumatur. L-obbligu primarju jibqa' dejjem li "l-appaltatur hu obligat jeżegwixxi l-opra miftehma skond is-sengħa" (Kollez. Vol. XLI P II p 892). Dan fis-sens li "*l' imprenditore ha l' obbligo di eseguire bene l' opera commessagli secondo i dettami dell' arte suo, e deve prestare almeno una capacita' ordinaria*" (Kollez. Vol. XXVII P I p 374).



Illi ghalhekk, dak li qed titlob ir-Rikorrenti jinkwadra sewwa entro d-drittijiet taghhabhala konsumatur ghax hija, ladarba inkarigat persuna teknika sabiex taghmel ix-xoghol, kellha kull dritt li tippretendi li dan ix-xoghol isir sewwa, skont l-arti u s-sengha, u b'mod li jhalli rizultat utili.

Illi r-Rikorrenti pprezentat ukoll stima maghmula mid-ditta Paul Target sabiex tigi riparata l-ghamra tal-kamra tas-sodda taghha li giet danneggjata minhabba l-perkolazzjoni tal-ilma. Din l-istima iggib l-ammont totali ta' elf, sitt mija u seba u tmenin Euro u erbghin centenzmu (€1,687.40). Tajjeb jinghad minn issa li dan il-prezz jezorbita t-talba maghmula mir-Rikorrenti permezz ta' dawn il-proceduri.

Illi l-Artikolu 1125 tal-Kapitolu 16 tal-Ligijiet ta' Malta jistipola li "kull minn jonqos li jese gwixxi obligazzjoni li huwa jkun kuntratta, hu obligat ghad-danni" u ghalhekk, l-Intimat ghandu ukoll jirrispondi ghall-hsarat kagunati fl-ghamara tal-kamra tas-sodda tar-Rikorrenti in konsegwenza tal-perkolazzjoni tal-ilma mis-saqaf.

Illi wara li ezamina l-fatti u c-cirkostanzi kollha tal-każ, speċjalment fil-kuntest tal-fatt li l-vezjoni moghtija mir-Rikorrenti baqghet inkontradetta minhabba li l-Intimat naqas milli jressaq provi, it-Tribunal iqis li ma hemm l-ebda raguni ghalfejn ma ghandux jilqa' t-talba tar-Rikorrenti.

Illi in kwantu ta' rimedju, fic-cirkostanzi, it-Tribunal iqis li r-relazzjoni bejn il-Partijiet iddeterjorat tant li mhuwiex idoneju li l-Intimat jirritorna fuq il-lok biex jaghmel xoghlijiet rimedjali huwa stess u *di più*, kif tixhed ir-Rikorrenti, illum inkarigat kuntrattur iehor biex jaghmel ix-xoghol tal-*membrane* mill-gdid.

Illi mill-provi jirrizulta li l-prezz miftiehem bejn il-Partijiet u attwalment imhallas ghal xoghlijiet ta' *membrane* kien ta' sitt mitt Euro (€600) u li skomt l-istima prodotta, l-ispiza sabiex tissewwa l-ghamara tal-kamra tas-sodda mgħarrqa bl-ilma huwa ta' elf, sitt mija u seba u tmenin Euro u erbghin centenzmu (€1,687.40). Stante li t-talba kif promossa mir-Rikorrenti hija limitata ghas-somma ta' elf Euro (€1,000) it-Tribunal ser jghaddi biex jordna r-rifuzjoni ta' din is-somma.



**Deċiżjoni**

**Ghaldaqstant, għar-raġunijiet spjegati, u fiċ-ċirkostanzi tal-każ, wara li ra l-Kapitolu 378 tal-Ligijiet ta' Malta, it-Tribunal jaqta' u jiddeċiedi din it-Talba billi jilqaghha u jikkundanna lill-Intimat sabiex ihallas lir-Rikorrenti s-somma ta' elf Euro (€1,000).**

**Spejjeż ta' dawn il-proċeduri jithallsu mill-Intimat.**

  
**Avv. Mattia Felice**  
*Arbitru*